

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

कवितार्किकसिंह सर्वतन्त्रस्वतन्त्र  
श्रीमद्वेदान्तदेशिक विरचितं महाकाव्यं  
॥ यादवाभ्युदयः ॥  
॥ प्रथमः सर्गः ॥

*This document\* has been prepared by*

***Sunder Kidambi***

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

॥ यादवाभ्युदयः ॥

॥ प्रथमः सर्गः ॥

वन्दे बृन्दावनचरं वल्लवीजनवल्लभम्।  
जयन्तीसम्भवं धाम वैजयन्तीविभूषणम् ॥ १.१ ॥

यदेकैकगुणप्रान्ते श्रान्ता निगमवन्दिनः।  
यथावद्वर्णने तस्य किमुतान्ये मितम्पचाः ॥ १.२ ॥

शक्त्या शौरिकथास्वादः स्थाने मन्दधियामपि।  
अमृतं यदि लभ्येत किं न गृह्येत मानवैः ॥ १.३ ॥

वसुधाश्रोत्रजे तस्मिन् व्यासे च हृदयस्थिते।  
अन्येऽपि कवयः कामं बभूवुरनपत्रपाः ॥ १.४ ॥

स कविः कथ्यते स्रष्टा रमते यत्र भारती।  
रसभावगुणीभूतैरलङ्कारैर्गुणोदयैः ॥ १.५ ॥

तदात्वे नूतनं सर्वमायत्यां च पुरातनम्।  
न दोषायैतदुभयं न गुणाय च कल्पते ॥ १.६ ॥

प्रवृत्तामनघे मार्गे प्रमाद्यन्तीमपि क्वचित्।  
न वाचमवमन्यन्ते नर्तकीमिव भावुकाः ॥ १.७ ॥

विहाय तदहं व्रीडां व्यासवेदारणवामृतम्।  
वक्ष्ये विबुधजीवातुं वसुदेवसुतोदयम् ॥ १.८ ॥

क्रीडातूलिकया स्वस्मिन् कृपारूषितया स्वयम्।  
एको विश्वमिदं चित्रं विभुः श्रीमानजीजनत् ॥ १.९ ॥

जगदाह्लादनो जज्ञे मनसस्तस्य चन्द्रमाः।  
परिपालयितव्येषु प्रसाद इव मूर्तिमान् ॥ १.१० ॥

यदपत्यसमुद्भूतः पुण्यकीर्तिः पुरुरवाः।  
सतामाहितवह्नीनां विहारस्थेयतां ययौ ॥ १.११ ॥

समवर्धत तद्वंशः उपर्युपरि पर्वभिः।  
यशोमुक्ताफलैर्यस्य दिशो दश विभूषिताः ॥ १.१२ ॥

बभूव नहुषस्तस्मिन् ऐरावत इवाम्बुधौ।  
यमिन्द्रविगमे देवाः पदे तस्य न्यवीविशन् ॥ १.१३ ॥

नरेन्द्राः पृथिवीचक्रे नामचिह्नैरलङ्कृताः।  
जङ्गमास्तस्य वीरस्य जयस्तम्भा इवाभवन् ॥ १.१४ ॥

शक्तिरप्रतिघा तस्य शात्रवैरपि तुष्टुवे।  
यथावत् साधकस्येव यावदर्था सरस्वती ॥ १.१५ ॥

वीरो रस इवोत्साहान्नहषादभ्यजायत।  
ययातिर्नाम येनैन्द्रमर्धासनमधिष्ठितम् ॥ १.१६ ॥

विशालविपुलोत्तुङ्गे यद्वाहशिखरान्तरे।  
आसीद्वीरश्रिया सार्धं भूमिरर्धासने स्थिता ॥ १.१७ ॥

निदेशं तस्य राजानो न शेकुरतिवर्तितुम्।  
प्राप्तस्वपरनिर्वाहं प्रमाणमिव वादिनः ॥ १.१८ ॥

तटाकमिव तापार्तास्तमिन्द्रमिव निर्जराः।  
भावा इव रसं भव्याः पार्थिवाः पर्युपासत ॥ १.१९ ॥

यदुर्नाम ततो जज्ञे यत्सन्ततिसमुद्भवैः।  
समानगणनालेख्ये निस्समानैर्निषद्यते ॥ १.२० ॥

देहीति वदतां प्रायः प्रसीदन् प्रत्युवाच सः।  
ललितध्वनिमिर्लक्ष्मीलीलाकमलषट्पदैः ॥ १.२१ ॥

स च वृत्तविहीनस्य न विद्यां बह्वमन्यत।  
न हि शुद्धेति गृह्येत चतुर्थीचन्द्रचन्द्रिका ॥ १.२२ ॥

अपुनः प्रार्थनीयस्य प्रार्थिताधिकदायिनः।  
अर्थिनः प्रथमे तस्य चरमान् पर्यपूरयन् ॥ १.२३ ॥

शराणां शात्रवाणां च सन्धानेन महौजसः।  
तस्य निर्धूतलक्षेण द्विः क्वचिन्नाप्यभूयत ॥ १.२४ ॥

युक्तदण्डममित्राणां कृतान्तं समवर्तिनम्।  
दक्षिणं लोकपालं तममन्यन्त दिवोकसः ॥ १.२५ ॥

यशः प्रसूनसुरभिः यदुसन्तानपादपः।  
बभूव विबुधप्रीत्यै बहुशाखः क्षमातले ॥ १.२६ ॥

वंशे समभवत् तस्य वसुदेवः क्षितीश्वरः।  
जनकः प्राग्भवे योऽभूत् देवदानवयूथयोः ॥ १.२७ ॥

आनकानाञ्च दिव्यानां दुन्दुभीनाञ्च निस्वनैः।  
सह जातं यमाचख्युराख्ययाऽऽनकदुन्दुभिम् ॥ १.२८ ॥

तेन निर्मलसत्त्वेन विनिवृत्तरजस्तमाः।  
जगती शान्तमोहेव धर्मोच्छ्वासवती बभौ ॥ १.२९ ॥

स विष्णुरिव लोकानां तपनस्तेजसामिव।  
समुद्र इव रत्नानां सतामेकाश्रयोऽभवत् ॥ १.३० ॥

प्रख्यातविभवे पत्न्यौ तस्य पूर्वं प्रजापतेः।  
रोहिणी देवकीरूपे मनुष्यत्वे बभूवतुः ॥ १.३१ ॥

अक्षुद्रगतिशालिन्योः तयोरन्योन्यसक्तयोः।  
ऐकरस्यमभूत् पत्या गङ्गायमुनयोरिव ॥ १.३२ ॥

स ताभ्यामनुरूपाभ्यां समतुष्यत् समेयिवान्।  
व्यक्तिहेतुरभूद्वेन सपर्यङ्कस्य शार्ङ्गिणः ॥ १.३३ ॥

अलिप्सत न साम्राज्यं सोऽर्थकामपराङ्मुखः।  
यदृच्छागतमैश्वर्यमानृण्यरुचिरन्वभूत् ॥ १.३४ ॥

कयाचिदशरीरिण्या वाचा व्यवसितायतिः।  
देवकीं वसुदेवञ्च कंसः कारामयोजयत् ॥ १.३५ ॥

स कालातिबलः कंसः कालनेमिरनेहसा।  
सर्वं दैतेयसत्त्वानां समाहार इवोदितः ॥ १.३६ ॥

एतस्मिन्नन्तरे देवी मेरुमध्यमुपेयुषः।  
प्रजापतिमुखान् देवान् प्राह सागरमेखला ॥ १.३७ ॥

विदितं भवतां देवाः ! विश्वरूपेण विष्णुना।  
महीयान् धर्मशीलेषु भारो यत्तन्निवेशितः ॥ १.३८ ॥

अधर्मनिघ्नैरधुना धर्मसेतुविभेदकैः।  
असङ्ख्यैरद्भुतैस्तुङ्गैः क्रम्ये राक्षसपर्वतैः ॥ १.३९ ॥

अत आलोचितजगद्धितैः सुरगणैः स्वयम्।  
न पतामि न मिदो च यथाऽहं क्रियतां तथा ॥ १.४० ॥

इति ते भूतधारिण्या निसृष्टार्था दिवौकसः।  
अविदुस्तत्प्रियस्यैव तद्भारहरणं क्षमम् ॥ १.४१ ॥

पुरस्कृत्य जगद्धात्रीं मनसोऽपि पुरस्सराः।  
दुग्धोदधिश्यं देवं दूरमेत्याभितुष्टुवुः ॥ १.४२ ॥

त्रिवेदीमध्यदीप्ताय त्रिधाम्ने पञ्चहेतये।  
वरदाय नमस्तुभ्यं बाह्यन्तर हविर्भुजे ॥ १.४३ ॥

अनन्याधीनमहिमा स्वाधीनपरवैभवः।  
दयाधीनविहारस्त्वं प्रणतान् परिपाहि नः ॥ १.४४ ॥

स भवान् गुणरत्नौघैर्दीप्यमानो दयाम्बुधिः।  
तनोति व्यूहविभवैः तरङ्गैरिव ताण्डवम् ॥ १.४५ ॥

त्वदेकव्यञ्जितैरादौ त्वदन्येष्वनिदम्परैः ।  
 निगमैरनिगम्यं त्वां कः परिच्छेत्तुमर्हति ॥ १.४६ ॥  
 अमितस्य महिम्नस्ते प्रयातुं पारमिच्छताम् ।  
 वितथा वेदपान्थानां यत्र सायङ्गृहा गतिः ॥ १.४७ ॥  
 नम्यस्य नमतः क्षुद्रान् वरदस्य वरार्थिनः ।  
 पुत्रैः पितृमतः क्रीडा कथं ते केन वर्ण्यते ॥ १.४८ ॥  
 नटवद् भूमिकामेदैर्नाथ दीव्यन् पृथग्विधैः ।  
 पुंसामनन्यभावानां पुष्पासि रसमद्भुतम् ॥ १.४९ ॥  
 ब्रह्मादिस्तम्बपर्यन्तविचित्राङ्कुरशालिनाम् ।  
 सलिलं कर्मकन्दानां क्रीडैव तव केवलम् ॥ १.५० ॥  
 निराधारनिजस्थेम्नो निरुपाधिकशेषिणः ।  
 निरपेक्षनियन्तुस्ते निस्समाभ्यधिका गुणाः ॥ १.५१ ॥  
 अनाविलधियामन्तश्चिन्तामणिरिव स्फुरन् ।  
 दिशस्यभिमतं सर्वमतिरस्कार्यदीधितिः ॥ १.५२ ॥  
 संसारमरुकान्तारे परिश्रान्तस्य देहिनः ।  
 त्वद्भक्त्यमृतवाहिन्यामादिष्टमवगाहनम् ॥ १.५३ ॥  
 दुरितोदन्वदावर्ते घूर्णमानस्य दुःख्यतः ।  
 समग्रगुणसम्पन्नः तारकस्त्वं प्लवो महान् ॥ १.५४ ॥  
 अपरिच्छिद्यमानस्य देशकालादिभिस्तव ।  
 निदर्शनं त्वमेवैकः त्वदन्यद्व्यतिरेकतः ॥ १.५५ ॥  
 अकर्तुमखिलं कर्तुमन्यथाकर्तुमप्यलम् ।  
 सङ्कल्पसचिवः काले शक्तिलेशः स तावकः ॥ १.५६ ॥  
 यन्मूलमखिलं कार्यं यदमूलमधीमहे ।  
 लक्ष्यं तदसि योगानां लक्ष्मीकौस्तुभलक्षणम् ॥ १.५७ ॥

त्रिवर्गमपवर्गं वा प्रतिलब्धुं प्रयस्यताम्।  
प्रलयेष्वपि दीर्घायुः प्रतिभूस्त्वदनुग्रहः ॥ १.५८ ॥

यदेकमक्षरं ब्रह्म सर्वाम्नायसमन्वितम्।  
तारकं सर्वजन्तूनां तत् त्वं तव च वाचकम् ॥ १.५९ ॥

त्वदालम्बितहस्तानां भवादुन्मज्जतां सताम्।  
मज्जतः पापजातस्य नास्ति हस्तावलम्बनम् ॥ १.६० ॥

अनन्यरक्षाव्रतिनं चातकव्रतचारिणः।  
भवन्तमवलम्बन्ते निरालम्बनभावनम् ॥ १.६१ ॥

अनिदम्पूर्वनिद्राणामनस्तमयभानुमान्।  
आपादयसि पुंसां त्वमपुनस्स्वापजागरम् ॥ १.६२ ॥

त्वदेकशरणानां त्वं शरणागतजीवनः।  
विपदं नः क्षिप क्षिप्रं तमिस्रामिव भास्करः ॥ १.६३ ॥

सति सूर्ये समुद्यन्तः प्रतिसूर्या इवासुराः।  
जगद्बाधाय जायन्ते जहि तान् स्वेन तेजसा ॥ १.६४ ॥

स दैत्यहत्यामिच्छद्भिः सुरैरेवमभिष्टुतः।  
अनन्यदृश्यः सहसा दयया दर्शनं ददौ ॥ १.६५ ॥

ततस्तं ददृशुर्देवाः शेषपर्यङ्कमास्थितम्।  
अधिरूढशरन्मेघमन्यादृशमिवाम्बुदम् ॥ १.६६ ॥

पत्न्या सह निषेदुष्या पद्मलक्षणलक्ष्यया।  
स्वेच्छयैव शरीरिण्या सूचितैश्वर्यसम्पदम् ॥ १.६७ ॥

सुकुमार सुखस्पर्श सुगन्धिभिरलङ्कृतम्।  
स्वविग्रह गुणाराम प्रसूनैरिव भूषणैः ॥ १.६८ ॥

आरञ्जित जगन्नेत्रैरन्योन्य परिकर्मितैः।  
अङ्गैरमितसौन्दर्यैरनुकल्पितभूषणम् ॥ १.६९ ॥

उत्तेजितजयोत्साहमायुधैरनघोद्यमैः ।  
 शौर्यविक्रमशक्त्यादौः सहजैः स्वगुणैरिव ॥ १.७० ॥  
 स्वकान्तिजलधेरन्तस्सिद्धसंहननं स्वतः ।  
 महिम्ना जातवैचित्र्यं महानीलमिवोदितम् ॥ १.७१ ॥  
 श्रुतिरूपेण वाहेन शेषकङ्कणशोभिना ।  
 स्वाङ्घ्रिसौरभदिग्धेन दत्तसङ्ग्रामदोहलम् ॥ १.७२ ॥  
 स्ववेत्रस्पन्द निःस्पन्दनेतव्येन निवेदितम् ।  
 भक्तिनम्रेण सेनान्या प्रतिशृण्वन्तमिङ्गितैः ॥ १.७३ ॥  
 अनपायं तमादित्यमक्षयं तारकाधिपम् ।  
 अपारममृताम्भोधिममन्यन्त दिवोकसः ॥ १.७४ ॥  
 अभयोदारहस्ताग्रमनघस्वागतस्मितम् ।  
 अवेक्ष्य विबुधा देवमलभन्त दृशोः फलम् ॥ १.७५ ॥  
 तस्मै विज्ञापयामासुः विदितार्थाय नाकिनः ।  
 निहताशेषदैत्याय निदानं स्वागतेः पुनः ॥ १.७६ ॥  
 त इमे क्षत्रिया भूत्वा क्षोभयन्ति क्षमामिमाम् ।  
 तव तेजसि यैर्नाथ दनुजैश्शलभायितम् ॥ १.७७ ॥  
 चतुर्णां पुरुषार्थानां प्रसवो यत्समाश्रयात् ।  
 हव्यकव्यप्रसूरेषा दीर्यते दैत्यभारतः ॥ १.७८ ॥  
 जाता निखिलवेदानामुत्तमाङ्गोपधानतः ।  
 त्वत्पादकमलादेषा त्वदेकाधीनधारणा ॥ १.७९ ॥  
 यति न त्वरते नाथ ! भारव्यपनये भवान् ।  
 प्लावयिष्यन्त्युदन्वन्तः पृथिवीं पृथुवीचयः ॥ १.८० ॥  
 करुणाधीनचित्तेन कर्णधारवती त्वया ।  
 माऽवसीदतु पृथ्वीयं महती नौरिवाम्भसि ॥ १.८१ ॥

रशनारत्नरूपेण पयोधिरशना त्वया ।  
 प्रशान्त दनुजक्लेशा परिष्करणमर्हति ॥ १.८२ ॥  
 कंसप्रभृतिभिः सेयं शल्यैरिव समुद्धृतैः ।  
 चिरं भवतु ते पृथ्वी शेषमूर्तेः शिखण्डकः ॥ १.८३ ॥  
 प्रबोध सुभगैः स्मेरैः प्रसन्नैः शीतलैश्च नः ।  
 कटाक्षैः प्लावय क्षिप्रं कृपैकोदन्वदूर्मिभिः ॥ १.८४ ॥  
 त्वयि न्यस्तभराणां नः त्वमेतां क्षन्तुमर्हसि ।  
 विदिताशेषवेद्यस्य विज्ञापनविडम्बनाम् ॥ १.८५ ॥  
 इत्थं वदति देवानां समाजे वेधसा सह ।  
 ववन्दे पृथिवी देवं विनतत्राण दीक्षितम् ॥ १.८६ ॥  
 तनुमध्या विशालाक्षि तन्वी पीनपयोधरा ।  
 मायेव महती तस्य वनितारत्नरूपिणी ॥ १.८७ ॥  
 आबद्धमण्डलैर्भृङ्गैरलकामोदमोहितैः ।  
 अयत्नलब्धां विभ्राणा मायूरच्छत्रसम्पदम् ॥ १.८८ ॥  
 प्रियसन्दर्शनानन्दजनितैरश्रुबिन्दुभिः ।  
 न्यस्तमौक्तिकनैपथ्यैः परिष्कृतपयोधरा ॥ १.८९ ॥  
 प्रस्फुरन्तं प्रियस्येव परिरम्भाभिलाषिणम् ।  
 दक्षिणादितरं बाहुं दक्षिणा बह्वमन्यत ॥ १.९० ॥  
 विपदञ्च जगादैषा विपञ्चीमधुरस्वना ।  
 विलक्षस्मितसम्भिन्नमौक्तिकाधरविद्रुमा ॥ १.९१ ॥  
 अथ तान् भव्यया वाचा भगवान् प्रत्यभाषत ।  
 प्रतिश्रुत्प्राप्तनिर्हाद पाञ्चजन्याभिनन्द्या ॥ १.९२ ॥  
 माभैषुरसुरानीकात् भवन्तो मद्गुपाश्रयाः ।  
 मदाज्ञामनवज्ञातुः परिभूत्या न भूयते ॥ १.९३ ॥

अवतार्य भुवो भारमवतारो ममामराः।  
अनादिनिधनं धर्ममक्षतं स्थापयिष्यति ॥ १.९४ ॥

यावदिष्टभुजो यावदधिकारमवस्थिताः।  
परिपालयत स्वानि पदानि विगतापदः ॥ १.९५ ॥

दमनाहनुजेन्द्राणां द्रक्ष्यथ त्रिदशाधिपाः।  
भूयोऽपि लघुतां प्राप्तां भुवमुल्लाघितामिव ॥ १.९६ ॥

दैतेयमृगसङ्घाते मृगयारसभागिभिः।  
भवद्विरपि मेदिन्यां भवितव्यं नराधिपैः ॥ १.९७ ॥

इति ताननघादेशः समादिश्य जनार्दनः।  
अवधीरितदुग्धाब्धिः मथुरायां मनो दधे ॥ १.९८ ॥

आश्वास्य वागमृतवृष्टिभिरादितेयान्  
दैतेयभारनमितां पृथिवीं च देवीम्।  
प्रादुर्बुभूषुरनघो वसुदेवपत्न्यां  
पद्मापतिः प्रणिदधे समयं दयायाः ॥ १.९९ ॥

साधूनां स्वपदसरोज षट्पदानां  
धर्मस्य स्थितिमनघां विधातुकामः।  
यद्गर्भे जगदखिलं स एव गर्भो  
देवक्याः समजनि देवदेवन्द्यः ॥ १.१०० ॥

॥ इति कवितार्किकसिंहस्य सर्वतन्त्रस्वतन्त्रस्य  
श्रीमद्वेङ्कटनाथस्य वेदान्ताचार्यस्य  
कृतिषु यादवाभ्युदये माहाकाव्ये  
प्रथमः सर्गः ॥